

## अब दिव्यांगों से जुड़ी योजनाओं की जानकारी बस एक क्लिक पर

संवाददाता ▶ पटना

दिव्यांग से जुड़ी योजनाओं की जानकारियां एक प्लेटफॉर्म पर मिल सके, इसके लिए अब यूनिवर्सल डिसेबिलिटी आइडेंटिटी परियोजना (यूडीआईडी) की शुरुआत की जा रही है। इसके जरिये दिव्यांगों से संबंधित सभी योजनाओं एवं कार्यक्रमों की जानकारियां एक साथ मिल सकेगी, यह कहना है सक्षम के मुख्य कार्यपालक पदाधिकारी रमेशंकर प्रसाद दफ्तुआर का, वे शनिवार को नियोजन भवन में आयोजित एक दिवसीय प्रशिक्षण कार्यक्रम में बोल रहे थे। उन्होंने बताया कि दिव्यांगों को समाज की मुख्यधारा से जोड़ने के लिए सामाजिक न्याय एवं अधिकारिता मंत्रालय भारत सरकार व राज्य सरकार के संयुक्त प्रयास से यूनिवर्सल डिसेबिलिटी आइडेंटिटी परियोजना की शुरुआत करने जा रही है। यह परियोजना सभी

दिव्यांग जनों को कार्ड के माध्यम से विशिष्ट पहचान देगी। इस परियोजना में स्वास्थ्य, समाज कल्याण एवं राजस्व विभाग की भी मदद ली जा रही है। परियोजना के संचालन के लिए पदाधिकारियों को संवेदनशील होने की आवश्यकता है ताकि समय-सीमा के अंदर लाभार्थियों को सेवाएं मिलें। निर्गत प्रमाणपत्र की प्रामाणिकता भी यूडीआईडी नंबर से पता चल सकेगी। परियोजना के प्रथम चरण में देश के 14 राज्यों गुजरात, उत्तर प्रदेश, ओडिशा, हरियाणा, तेलंगाना, केरल, चंडीगढ़, छत्तीसगढ़, मध्य प्रदेश, त्रिपुरा, महाराष्ट्र, तमिलनाडु, झारखंड एवं राजस्थान का चयन किया गया है। इस अवसर पर राज्य स्वास्थ्य समिति के सचिव शशि भूषण कुमार, यूडीआईडी प्रबंधक संजय बामेत समेत पटना प्रमंडल के सभी छह जिलों के सहायक निदेशक, सिविल सर्जन व सक्षम के वरिष्ठ प्रशासी पदाधिकारी केके सिन्हा समेत अन्य उपस्थित हुए।